

आकाशवाणी जयपुर-अजमेर
प्रादेशिक समाचार
दिनांक : 11.05.2026 समय : 18.45 बजे

- प्रधानमंत्री नरेन्द्र मोदी सोमनाथ मन्दिर ने आस्था, दिव्यता अर देश री आत्मा री निशाणी बतायो-सोमनाथ स्वाभिमान पर्व रे मौके प्रदेश मांय ई खास आयोजन
- केन्द्रीय मंत्री नितिन गडकरी देश मांय हाई-वे माथे बिना रूक्यां गाड़ियां रा टोल काटण रा नुवा सिस्टम री सरुआत कीनीं
- राज्य रा नौजवानां मांय विज्ञान अर तकनीकी कौशल बधावण सारु ब्रह्मगुप्त पुरस्कार' सरु करण रो ऐलाण- जयपुर रा कोचिंग हब मांय इनोवेशन सेंटर बणाया जावेलां
- प्रदेश रा आतूणी हलका मांय जबरदस्त गर्मी अर लू -जैसलमेर, बाड़मेर, बालोतरा अर जोधपुर रा केई हलकां मांय जिन्दगी माथे असर पड़्यो

000

गुजरात रा सोमनाथ मंदिर ने ओजू बणावण रा 75 साल पूरा व्हेवण रे मौके आखा देश मांय आज सोमनाथ स्वाभिमान पर्व मणायो जा रह्यो हैं ई मौके प्रधानमंत्री नरेन्द्र मोदी सोमनाथ मंदिर मांय पूजा-अर्चना कीनीं गुजरात मांय राख्यी ज्या सोमनाथ अमृत महोत्सव मांय श्री मोदी कह्यो के सोमनाथ मंदिर अटूट आस्था, दिव्यता अर देश री आत्मा री निशाणी हैं वे कह्यो के सोमनाथ लोगां ने याद दिरावे है के जड़ां ऊं जुड़्यो रेहवण री सूरत मांय ई कोई देश लंबा बगत ताईं मजबूती ऊं चाल सके हैं

.....

सोमनाथ स्वाभिमान पर्व रे मौके राज्य स्तर रो कार्यक्रम जयपुर रा झारखंड महादेव मंदिर मांय राख्यी ज्यो इण मांय मुख्यमंत्री भजनलाल शर्मा कह्यो के 75 साल पैली सरदार वल्लभभाई पटेल रा संकल्प ऊं सोमनाथ मंदिर ने ओजू सुधारी ज्यो, जो म्हाणी बेहतरीन सांस्कृतिक भावना रो दरसाव करे हैं वे प्रधानमंत्री नरेन्द्र मोदी री विकास अर विरासत री सोच री सराहवणा करता थकां कह्यो के देशभर मांय अयोध्या, काशी अर उज्जैन सरीखी धार्मिक ठाँडां रो कायाकल्प कर्यो जा रह्यो है अर राज्य सरकार तनोट माता, पुष्कर, खाटूश्यामजी अर गलता तीर्थ सरीखा आस्था रा केन्द्रां ने विकसित करण सारु लगातार काम कर रही हैं

.....

केंद्रीय सड़क परिवहन अर राजमार्ग मंत्री नितिन गडकरी कह्यो है के मल्टी-लेन फ्री प्लो टोल सिस्टम सागे देश मांय हाई-वे मैनेजमेंट रो नुवो दौर सरु व्ह्यो हैं वे आज नई दिल्ली रा मुंडका-बक्करवाला टोल प्लाजा माथे बिना बैरियर वाळी तकनीक री सरुआत कीनीं श्री गडकरी कह्यो के ई तकनीक ऊं गाड़ियां टोल कॉरिडोर ऊं सौ किलोमीटर प्रति घंटा री रफतार ऊं निकळ सकेला अर टोल रो चुकारो आप-ऊं-आप व्हे जावेलां वे कह्यो के ई व्यवस्था ऊं हर साल करीब 285 करोड़ रुपया रो तेल बचेलां

000

केंद्रीय पर्यावरण, वन अर जलवायु परिवर्तन मंत्री भूपेंद्र यादव कह्यो है के बाघ, शेर अर चीता सरीखा मोटा जिनावरां ने बचावण सारु कारोबारियां कानी ऊं रकम देवणो घणो जरूरी हैं वे आज नई दिल्ली मांय भारतीय उद्योग परिसंघ-सी.आई.आई. रा सालाना व्यापार शिखर सम्मेलन मांय बोल रह्या हां श्री यादव कह्यो के पहलो अंतर्राष्ट्रीय बिग कैट्स शिखर सम्मेलन एक अर दो जून ने नई दिल्ली मांय राख्यो जावेलां वे बतायो के प्रधानमंत्री नरेन्द्र मोदी री अगुवाई वाळा राज रा दस साल मांय देश मांय टाईगर रिजर्व री तादाद मांय बधोतरी व्ही हैं

.....

केंद्र सरकार विकसित भारत जी-राम-जी यानी रोजगार अर आजीविका मिशन कानून लागू व्हेवण री अधिसूचना जारी कर दीनी हैं ई पाछे ओ कानून एक जुलाई ऊं आखा देश मांय लागू व्हे जावेलां ई रा तैत गांवाई हलकां मांय साल मांय सवा सौ दिन री मजूरी री गारंटी दी जावेलां ग्रामीण विकास

मंत्रालय रे मुजब ई मद मांय चालू माली साल मांय 95 हजार 692 करोड़ रुपया राखी ज्या हैं ई सागे ई महिला मजूरों री भागीदारी बधावण सारू कमठाणा माथे बच्चां री देखभाल रा खास प्रावधान करी ज्या हैं

000

प्रदेश रा नौजवानां मांय विज्ञान अर तकनीकी कौशल ने बधावो देवण सारू महान गणितज्ञ अर खगोलशास्त्री ब्रह्मगुप्त रा नाम परां 'ब्रह्मगुप्त पुरस्कार' सारू कर्यो जावेलां मुख्यमंत्री भजनलाल शर्मा आज राष्ट्रीय प्रौद्योगिकी दिवस रे मौके जयपुर मांय राखी ज्या राज्य स्तर रा जळसा मांय ओ ऐलाण कीनों वे कह्यो के जयपुर रा कोचिंग हब मांय इनोवेशन सेंटर खोल्यो जावेलां कार्यक्रम रे दौरान श्री शर्मा वीडियो कॉन्फ्रेंसिंग रे जरिए प्रदेशभर रा विज्ञान क्लबां ऊं जुड़्या विद्यार्थियां सागे बातचीत कीनीं राज्यपाल हरिभाऊ बागडे ई विज्ञान अर तकनीक ने समृद्ध अर स्वस्थ जीवन सारू काम लेवण बाबत् कह्यो हैं वे आज राष्ट्रीय प्रौद्योगिकी दिवस रे मौके जयपुर रा केंद्रीय इलेक्ट्रॉनिक अभियांत्रिकी अनुसन्धान संस्थान—सीरी कानी ऊं राखी ज्या कार्यक्रम मांय बोल रहया हां श्री बागडे ई संस्थान ऊं अनाज अर तरकारियां ने बचावण सारू काम ली जावण वाळी कीड़ा मारण री दवाइयां अर रसायनां री जांच सारू नुवा उपकरण विकसित करण बाबत् कह्यो

श्री बागडे कह्यो के मौजूदा दौर मांय खाण—पीण री चीजां मांय जहरीली चीजां री मौजूदगी री जांच घणी मोटी जरूरत हैं ई मौके राज्यपाल राजस्थान विज्ञान महोत्सव 2026 री स्मारिका अर पोस्टर रो विमोचन कीनों

000

चालू माली साल 2026—27 मांय देश री माली व्यवस्था मांय छह दशमलव छह फीसदी री बधोतरी रा आसार हैं भारतीय स्टेट बैंक कानी ऊं आज जारी रपट रे मुजब लारला माली साल री चौथी तिमाही मांय असली सकल घरेलू उत्पाद—जी.डी.पी. मांय बधोतरी रो अनुमान करीब सात दशमलव दो फीसदी लगायी ज्यो हों ई बीचे उपमुख्यमंत्री डॉ. प्रेम चंद बैरवा प्रधानमंत्री नरेन्द्र मोदी री साधनां ने बुद्धि ऊं काम लेवण अर बचत री अरज ने देश ने माली तौर ऊं मजबूत बणावण री दिशा मांय मोटो जतन बतायो श्री बैरवा कह्यो के दुनिया रा मौजूदा हालात ने ध्यान राखता थकां विदेशी मुद्रा भंडार ने बचावण सारू जनता ने प्रधानमंत्री री अरज मानणी चाहिजें

.....

प्रदेश मांय जनगणना 2027 रा तैत 1 मई ऊं चाल रह्या जनगणना रा पहला दौर रा तैत करी ज्यी स्वगणना मांय लारला 10 दिन मांय साढे छह लाख ऊं बत्ता पिरवार शामिल व्हे र डिजिटल प्रक्रिया पूरी कर लीनी हैं स्वगणना रा मामला मांय अब्बल जयपुर जिला मांय 50 हजार ऊं बत्ता पिरवार स्वगणना पूरी कर लीनी हैं सीकर जिला 32 हजार पिरवारां री स्वगणना सागे दूजा नम्बर माथे हैं ध्यानजोग है के स्वगणना रो काम 15 मई ताई चालेलां 16 मई ऊं 14 जून ताई प्रगणक घर—घर जा र मकानां री गिणती करेलां ई बीचे बालोतरा जिला मांय सगळां घरां मांय स्वगणना पूरी करावण वाळा प्रगणकां अर सुपरवाइजरां रो आज जिला कलेक्टर मान कीनों

000

भीलवाडा रा रूपाहेली टेक्सटाइल पार्क मांय कारखाना लगावण वाळां सारू रीको री ओर ऊं प्लॉट देवण री प्रक्रिया सारू करी ज्यी हैं ई रा तैत डोढ़ हजार ऊं छत्तीस हजार वर्गमीटर ताई रा प्लॉट मुहैया कराया जावेलां राइजिंग राजस्थान अभियान रा तैत राज्य सरकार सागे करार करण वाळा निवेशक रीको रा ऑनलाइन पोर्टल रे जरिए 14 मई ताई अर्जी दे सके हैं ई पार्क मांय बुनियादी सुबीता विकसित करण सारू करीब 221 करोड़ रुपया मंजूर करी ज्या हैं

000

राज्य रा आतूणी हलका मांय घणी जोरदार गर्मी बीचे लू बाज रही हैं जैसलमेर, बाड़मेर, बालोतरा अर जोधपुर रा केई हलकां मांय आज लू बाजण ऊं जिन्दगी माथे घणो असर पड़्यो बाड़मेर मांय 47 दशमलव 3, फलौदी मांय 46 दशमलव 8, जैसलमेर मांय साढे 46 अर बीकानेर मांय 45 दशमलव 3 डिग्री सेल्सियस अधिकतम तापमान दर्ज करी ज्यो केई ठौड़ां रात री बगत ई तापमान 30 डिग्री

सेल्सियस ऊं ऊंचो दर्ज करी ज्यों मौसम केन्द्र जयपुर रे मुजब दिन अर रात री बगत तापमान मांय बधोतरी आवता चार-पांच दिन तांई चालती रेहवण रा आसार हैं ई दौरान जोधपुर अर बीकानेर संभाग मांय लू बाजती रेहवण री शंका हैं ई बीचे आवता 48 घंटां मांय बीकानेर, जयपुर अर भरतपुर संभाग अर शेखावाटी हलका मांय कठे-कठे तेज आंधी सागे छांटो-छिड़को व्हेवण री संभावना हैं

000

चित्तौड़गढ़ जिला मांय निम्बाहेड़ा गोला माथे वंडर चौराहा कने आज तड़के अणजाण गाड़ी री फेंट मांय आ जावण रे कारण तीन जणां री मौके ई मौत व्हे गयीं अ लोग मजूरी कर र पाछा घरां जा रह्या हां

000

प्रधानमंत्री नरेन्द्र मोदी आकाशवाणी ऊं हर महीना प्रसारित कर्या जावण वाळा खास कार्यक्रम "मन की बात" मांय 31 मई ने विचार बतावेलां आ ई कार्यक्रम री 134वीं कड़ी व्हेलां ई सारू आप ई मुफ्त नम्बर 1800-11-7800 माथे 29 मई तांई राय दे सको हों नरेन्द्र मोदी एप अर माय जीओवी ओपन फोरम रे जरिए ई विचार भेज्या जा सके हैं

000